

IMO: LEIÐBEINING UM HANDFARING AV LAST, IÐ VERÐUR OYÐILØGD

Sjóvinnustýrið skal gera vart við skrivið MEPC.1/Circ.809 frá umhvørvisnevndini MEPC hjá IMO við leiðbeiningum viðvíkjandi handfaring av last, ið verður oyðiløgd.

Undir sigling kann stundum henda, at last oyðilegst, og mugu sjófólk tá finna loysn uppá trupulleikan. Við hjálagda skrivi hevur IMO havt í hyggju at veita bæði myndugleikum, lastieigarum, móttøkuhavnum, tryggingarfeløgum, skipaeigarum, rakstrarfeløgum og manningini umborð leiðbeining viðvíkjandi støðuni.

Skilabesta loysnin at handfara last, ið verður oyðiløgd meðan skipið er á ferð, er at fáa lossað lastina uppá land – annað hvørt fyri at selja hana til annað slag av nýtslu, til at endurvinna tilfar, ið kann bjargast og endurnýttast, ella at sleppa av við lastina á ein umhvørvisvinarligan hátt. At søkkja oyðilagda last í havið skal einans umhugsast undir umstøðum, har munandi skundur er í myndini og móttøkumøguleikar ikki eru á landi, og tá ið lastin ikki er til skaða fyri umhvørvið og heilsuna hjá fólki.

Lóggávugrundarlagið fyri skrivið eru London Convention 72, Protocol 96 (LC/LP) og MARPOL Annex V. Føroyar hava samtykt London Convention 72 (LC) og MARPOL Annex V. Á hetta grundarlagi eigur hjálagda leiðbeining at vera í nýtslu, um illa vil til og last oyðilegst meðan skip er í sjónum. Tó at Føroyar ikki hava samtykt London Protocol 96 (LP), er hetta eingin forðing fyri, at flaggstaturin kann áleggja feløgum og skipum at leggja hjáløgdu leiðbeining til grund fyri mannagongdum sínum, til tess at vísa best møguliga fyrivarni í sambandi við last, ið verður oyðiløgd. So statt er hjálagda skriv stak viðkomandi.

Sjóvinnustýrið mælir rakstrarfeløgum til at hava mannagongdir í sínum SMS, hvussu farast skal fram, tá ið last verður oyðiløgd, og at hesar mannagongdir verða gjørdar sambært leiðbeiningini frá IMO. Sambært tilmælinum frá IMO fer Sjóvinnustýrið eisini at mæla til, at rakstrarfeløg boða flaggmyndugleikanum frá sínum royndum undir slíkum umstøðum. Á henda hátt kann Sjóvinnustýrið gera landsins myndugleika varan við avbjóðingar og eisini vera við til at boða altjóða sjóvinnufelagsskapinum IMO frá.

Encl.: MEPC.1/Circ.809.

--- 000 ---